

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| sañcārapaddhatiḥ ekādaśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ sañcārapaddhatiḥ ekādaśī ॥

śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

agrataste gamiṣyāmi mṛdnantī kuśakaṅṭakān |
iti sītā'pi yadvṛttimiyeṣa praṇamāmi tām ॥ 11.1 ॥

śaradaḥ śatamamba ! pāduke ! syāṃ
samayāhūtapitāmahastutāni |
maṇimaṅṭapikāsu raṅgabhartuḥ
tvadadhīnāni gatāgatāni paśyan ॥ 11.2 ॥

tvadadhīnaparikramo mukundaḥ
tadadhīnastava pāduke ! vihāraḥ |
itaretarapāratantryamitthaṃ
yuvayoḥ siddhamananyatantrabhūmnoḥ ॥ 11.3 ॥

rajasā tamasā ca duṣṭasattve
gahane cetasi māmake mukundaḥ |
ucitaṃ mṛgayāvihāramicchan
bhavatīmādr̥ta pāduke ! padābhyām ॥ 11.4 ॥

kṣamayā jagatāmapī trayāṅām
avane devi ! padāvani ! tvayaiva |
abhigamyatamo'pi saṃśritānām
abhigantā bhavati svayaṃ mukundaḥ ॥ 11.5 ॥

śirasā bhavatīṃ dadhāti kaścit
vidhṛtaḥ ko'pi padaspr̥śā bhavatyā |

ubhayormadhuvairipādarakṣe !

tvadadhīnāṃ gatimāmananti santaḥ || 11.6 ||

spṛśataḥ śirasā padena ca tvāṃ

gatimuddiśya mukundapāduke ! dvau |

avarohati paścimaḥ padāt svāt

adhirohatyanaghastadeva pūrvāḥ || 11.7 ||

samayeṣvapadiśya jaitrayātrāṃ

vividhāntaḥ puravāgurāvyatītaḥ |

niyataṃ maṇipāduke ! bhavatyā

ramate vartmani raṅgasārvabhaumaḥ || 11.8 ||

nijasamaṅhananaprasaktalāsyāṃ

carati tvāmadhiruhya raṅganāthaḥ |

padarakṣiṇi ! pāvanatvamāstāṃ

rasikāsvādamataḥ paraṃ na vidmaḥ || 11.9 ||

padayoranayoḥ parasya puṃsaḥ

tvadanugrāhyavihārapaddhatervā |

śirasō maṇipāduke ! śrutīnāṃ

manaso vā mama bhūṣaṇaṃ tvamekā || 11.10 ||

kṛpayā madhuvairipādarakṣe !

kāthine cetasi māmāke vihartum |

makūṭeṣu divaukasāṃ vidhatte

bhavatī ratnavisaṃsthuleṣu योग्याम् || 11.11 ||

carāṇadvayamarbhakasya śaureḥ

śaradambhoruhacāturīdhurīṇam |

śakatāsuratādane'pi guptaṃ

tava śaktyā kila pāduke ! tadāsīt || 11.12 ||

uttasthuṣo raṅgaśayasya śeṣāt
 āsthānasimhāsanamārurukṣoḥ |
 madhyeniśāntaṃ maṇipāduke ! tvāṃ
 līlāpadanyāśasakhīṃ prapadye || 11.13 ||

prāptādhikārāḥ patayaḥ prajānām
 uttaṃsitāmuttamapāduke ! tvām |
 raṅgeśituh svairavihārakāle
 saṃyojayantyaṅghrisarodayugme || 11.14 ||

tvayā'nubaddhāṃ maṇipādarakṣe
 līlāgatim raṅgaśayasya puṃsaḥ |
 niśāmayanto na punarbhajante
 saṃsārakāntāragatāgatāni || 11.15 ||

vyūhānupūrvīrucirān vihārān
 padakrameṇa pratipadyamānā |
 bibharṣi nityam maṇipāduke ! tvam
 muradviṣo mūrtiriva trilokīm || 11.16 ||

padeṣu mandeṣu mahatsvapi tvam
 nīrandhrasaṃśleṣavatī murāreḥ |
 pratyāyanārthaṃ kila pāduke ! naḥ
 svābhāvikaṃ darśayasi prabhāvam || 11.17 ||

kṛpāviśeṣāt kṣamayā sametāṃ
 pravartamānāṃ jagato vibhūtyai |
 avaimi nityam maṇipāduke ! tvām
 ākasmikīm raṅgapateḥ prasattim || 11.18 ||

upāgatānāmupatāpaśāntyai
 sukhāvagāhāṃ gatimudvahantīm |

paśyanti śaureḥ padavāhinīm tvāṃ
nimneṣu tuṅgeṣu ca nirviśeṣām || 11.19 ||

saha prayātā satataṃ prayāṇe
prāptāsane saṃśritapādapīṭhā |
alaṅghanīyā sahajena bhūmnā
chāyeva śaurermaṇipāduke ! tvam || 11.20 ||

padasprśā raṅgapatirbhavatyā
vicakrame viśvamidaṃ kṣaṇena |
tadasya manye maṇipādarakṣe !
tvayaiva vikhyātamurukramatvam || 11.21 ||

sañcārayantī padamanvatīṣṭhaḥ
sahāyakṛtyaṃ maṇipādarakṣe ! |
mātastvamekā manuvaṃśagoptuḥ
gopāyato gautamadharmaḍārān || 11.22 ||

tvattastriviṣṭapacarānasapatnayīṣyan
āruhya tārksyamavaruhya ca tatkṣaṇena |
śuddhāntabhūmiṣu punarmaṇipādarakṣe !
viśrāmyati tvayi vihāraśeṇa śauriḥ || 11.23 ||

vikramya bhūmimakhilāṃ balinā pradiṣṭāṃ
deve padāvani ! divaṃ parimātukāme |
āsīdato dinakarasya karopatāpāt
saṃrakṣitum padasarojamuparyabhūstvam || 11.24 ||

tvatsaṅgamānnanu sakṛdvidhisamprayuktā
śuddhiṃ parāmadhijagāma śivatvahetum |
raṅgādhirājapadarakṣiṇi ! kīdṛśī sā
gaṅgā babhūva bhavadīyagatāgatena || 11.25 ||

vr̥ddhiṃ gavāṃ janayitum bhajatā vihārān
 kṛṣṇena raṅgarasikena kṛtāśrayāyāḥ |
 sañcāratastava tadā maṇipādarakṣe !
 bṛndāvanam sapadi nandanatulyamāsīt || 11.26 ||

mātaḥ ! trayīmayatayā caraṇapramāṇe
 dve vikrameṣu vividheṣu sahāyabhūte |
 nāthasya sādhu-parirakṣaṇakarmani tvam
 duṣkṛdvināśanadaśāsu vihaṅgarājaḥ || 11.27 ||

pādāvani ! kvacana vikramaṇe bhujānām
 pañcāyudhī kararuhairbhajate vikalpam |
 nityam tvameva niyatā pada-yormurāreḥ
 tenāsi nūnamavikalpasamādhiyogyā || 11.28 ||

akṣetravidbhiradhigantumāśakyavṛttiḥ
 mātastvayā niravadhirnidhiraprameyaḥ |
 rathyāntareṣu caraṇāvani ! raṅgasaṅgī
 vātsalyanighnamanasā janasātkṛto'sau || 11.29 ||

sampadyate samucitam kramamāśrayantya
 sadvartmanā bhagavato'pi gatirbhavatyā |
 īṣṭe padāvani ! punaḥ ka ivetareṣām
 vyāvartanasya viṣamādapathapracārāt || 11.30 ||

raṅgeśvareṇa saha lāsyaviśeṣabhājo
 līlociteṣu tava ratnaśilātaleṣu |
 madhye sthitāni katicinmaṇipādarakṣe !
 sabhyān viśeṣamanuyoktumiti pratīmaḥ || 11.31 ||

nityam padāvani ! niveśya padaṃ bhavatyām
 niṣpandakalpaparimeyaparicchadāni |

śṛṅgāraśītalatarāṇi bhavanti kāle

raṅgeśvarasya lalitāni gatāgatāni || 11.32 ||

bhogārcanāni kṛtibhiḥ parikalpitāni

prītyaiva raṅganṛpatih pratipadyamānaḥ |

paśyatsu nityamitareṣu paricchadeṣu

pratyāsanam bhajati kāñcanapāduke ! tvām || 11.33 ||

antastṛtīyanayanaiḥ svayamuttamāṅgaiḥ

āvīrbhaviṣyadatiriktamukhāmbujairvā |

nyasyanti raṅgarasikasya vihārakāle

vārakrameṇa kṛtino maṇipāduke ! tvām || 11.34 ||

raṅgeśvare samadhirūdḥavihaṅgarāje

mātaṅgarājavidhṛtām maṇipāduke ! tvām |

anvāsate vidhṛtacārusitātapatrāḥ

svargaukaṣaḥ subhagacāmaralolahastāḥ || 11.35 ||

viṣṇoḥ padaṃ gativaśādaparityajantīm

lokeṣu nityaviṣameṣu samapracārām |

anvetumarhati dhṛtāmakhilaiḥ surendraiḥ

gaṅgā katham nu garuḍadhvajapāduke ! tvām || 11.36 ||

bhikṣāmapekṣya danujendragṛham prayātuḥ

guptyai gavām viharato vahataśca dūtyam |

tattādṛśāni caraṇāvani ! raṅgabhartuḥ

tvatsaṅgmena subhagāni viceṣṭitāni || 11.37 ||

nirvyajyamānanavatālalayaprathimnā

niryantraṇena nijasañcaraṇakrameṇa |

mṛdnāsi raṅganṛpatermaṇipāduke ! tvam

duḥ khātmakān praṇamatām duritaprarohān || 11.38 ||

nityaṃ ya eva jagato maṇipādarakṣe !
 sattāsthitiprayataneṣu paraṃ nidānam |
 so'pi svatantracaritastvadadhīnavṛttiḥ
 kā vā kathā taditareṣu mitampaceṣu || 11.39 ||

nirviṣṭanāgaśayanena pareṇa puṃsā
 nyaste pade tvayi padāvani ! lokahetoḥ |
 svargaukasāṃ tvadanudhāvanatatparāṇāṃ
 sadyaḥ padāni vipadāmapadam bhavanti || 11.40 ||

śaradupagamakāle santyajān yoganidrāṃ
 śaraṇamupagatānāṃ trāṇahetoḥ prayāsyān |
 jaladhiduhituraṅkānmandamādāya devi !
 tvayi khalu nidadhāti svam padam raṅganāthaḥ || 11.41 ||

spṛśasi padasarojaṃ pāduke ! nirvighātaṃ
 praviśasi ca samastāṃ devi ! śuddhāntakakṣyām |
 aparamapi murāreḥ pūrvamābhīrakanyā-
 svabhisaraṇavidhīnāmāgrimā sākṣiṇī tvam || 11.42 ||

pratibhavanamananye pāduke ! tvatprabhāvāt
 vividhavapuṣi deve vibhramadyūtakāle |
 abhilaṣitasapatnīgehayātrāvighātaṃ
 glahayati rahasi tvāṃ ṣoḍaśastrīsahasram || 11.43 ||

tataḥbhuvi yamunāyāśchannavṛttau mukunde
 muhuradhigamahetormuhyatāṃ yauvatānām |
 śamayitumalamāsīcchaṅkhacakrādicihnā
 pratipadavicikitsāṃ pāduke ! paddhatiste || 11.44 ||

adhigatabahuśākhān mañjuvācaḥ śukādīn
 sarasijanilayāyāḥ prītaye saṅgrahītum |

prakatitaguṇajālaṃ pāduke ! raṅgabandhoḥ
 upaniṣadaṭavīṣu krīḍitaṃ tvatsanātham || 11.45 ||

munipariṣadi gītaṃ gautamīrakṣaṇaṃ te
 muhuranukalayanto mañjuvācaḥ śakuntāḥ |
 uṣasi nijakulāyādutthitā daṇḍakeṣu
 svayamapi padarakṣe ! svairamāmreḍayanti || 11.46 ||

yamaniyamaviśuddhairyaṃ na paśyanti cittaiḥ
 śrutiṣu culakamātraṃ drśyate yasya bhūmā |
 sulabhanikhilabhāvaṃ māṃsadrṣṭerjanasya
 svayamupaharasi tvaṃ pāduke ! taṃ pumāṃsam || 11.47 ||

nidhimiva nirapāyaṃ tvāmanādr̥tya mohāt
 ahamiha mama doṣaṃ bhāvayan kṣudramartham |
 mayi sati karuṇāyāḥ pūrṇapātre tvayā kiṃ
 paramupagamanīyaḥ pāduke ! raṅganāthaḥ || 11.48 ||

kamapi kanakasindhoh saikate sañcarantaṃ
 kalaśajaladhikanyāmedinīdattahastam |
 anīśamanubhaveyaṃ pāduke ! tvayyadhīnaṃ
 sucaritaparipākaṃ sūribhiḥ sevanīyam || 11.49 ||

parisaramupayātā pāduke ! paśya mātāḥ
 karaṇavilayakhedāt kāndiśīke viveke |
 puruṣamupanayantī puṇḍarīkākṣamagre
 punarudaranivāsakleśavicchedanaṃ naḥ || 11.50 ||

sā me bhūyāt sapadi bhavatī pāduke ! tāpaśāntyai
 yāmārūḍho divamiva śubhaiḥ sevyamāno marudbhiḥ |
 saudāmanyā saha kamalayā sahyajāvṛddhihetuḥ
 kāle kāle carati karuṇāvarṣukaḥ kṛṣṇameghaḥ || 11.51 ||

satyāllokāt sakalamahitāt sthānato vā raghūṇām
 śaṅke mātah! samadhikaguṇam saikataṃ sahyajāyāḥ |
 pūrvampūrvam ciraparicitaṃ pāduke! yat tyajantyā
 nīto nāthastadidamitarannīyate na tvayā'sau || 11.52 ||

agre devi! tvayi sumanasāmagrimairantaraṅgaiḥ
 vinyastāyām vinayagarimāvarjitāduttamāṅgāt |
 datte pādam daramukulitaṃ tvatprabhāvātīśaṅkī
 devaḥ śrīmān danujamathano jaitrayātrāsvananyaḥ || 11.53 ||

paurodantān parikalayitum pāduke! sañcariṣṇoḥ
 vyaktāvyaktā vaśikaviśikhāvartinī raṅgabhartuḥ |
 velātītaśrutiparimalairvyaktimabhyeti kālye
 vinyāsaiste vibudhapiṣanmaulivinyāsadrśyaiḥ || 11.54 ||

āsaṃskārāt dvijapariṣadā nityamabhyasyamānā
 śreyohetuḥ śirasi jagataḥ sthāyinī svena bhūmnā |
 raṅgādhīśe svayamudayini kṣeptumandham tamisraṃ
 gāyatrīva tricaturapadā gaṇyase pāduke! tvam || 11.55 ||

bhavatīm parasya puruṣasya raṅgiṇo
 mahimānameva maṇipādu! manmahe |
 kathamanyathā svamahimapratiṣṭhitah
 pratitiṣṭhati tvayi padātpadam prabhuḥ || 11.56 ||

tithiraṣṭamī yadavatāraivaibhavāt
 prathamā tithistrijagatāmajāyata |
 maṇipāduke! tamupanīya vīthikā-
 svatithīkarōṣi tadananyacakṣuṣām || 11.57 ||

apāraprakhyāteraśaraṇaśaraṇyatvayaśāsā
 nanu tvam raṅgendoścaraṇakamalasyāpi śaraṇam |

yayā labhyaḥ paṅguprabhṛtibhīrasau raṅganagara-
pratolīparyante nidhīranaghavācāṃ niravadhiḥ || 11.58 ||

tattadvāsagrāhāṅgaṇapraṇayinaḥ śrīraṅgaśṛṅgāriṇo
vāllabhyādavibhaktamantharagatistvaṃ me gatiḥ pāduke ! |
līlāpañkajahallakotpalagaḷanmādhvīkasekotthitā
yatrāmodavikalpanā vivṛṇute śuddhāntavārakramam || 11.59 ||

sambhavatu pādarakṣe !
satyasuparṇādiraupavāhyagaṇaḥ |
yātrāsu raṅgabhartuḥ
prathamaparispandakāraṇaṃ bhavatī || 11.60 ||

|| iti śrīpādukāśahasre sañcārapaddhatiḥ ekādaśī ||

kavitārkikasimhāya kalyāṇagaṇaśāline |
śrīmate veṅkaṭeśāya vedāntagurave namaḥ ||